

CD-62 ૩. દેહ ધરીને આવ્યા

દેહ ધરીને આવ્યા, સાક્ષાત 'આ' પરમાત્મા,
વિરલ નેહ નિહાળી, નાચ્યાં ધરતી ને આસમાં. —દેહ...

અતિ ઈન્દ્રીય પ્રત્યક્ષ, સન્મુખ સ્વયં સુહતા,
અખિયન મેં અવિકારા, ત્રિલોચન દીપ ઝળહળતા.

ચરણકમળ-રજ મહાતમ, અભિમાન ત્યહાં ઓગળતા,
પાય-પૂજા ચરણામૃત, નિશ્ચે વંદું અસંયતા.

મુરલીધર વેણુ-સ્વર, મન વૃંદાવનમાં શાતા,
બાંધ ફળા અપૂરવ, સતસંગ પરમાર્થે ગાતા.

સિંહનાદો ગરજાટે, નંગોડો ફફડી જાતા,
ગુંડાઓના 'દાદા', ને શરીફનાયે 'દાદા'.

પક્ષાતીત 'આ' નિર્લેપ, નિર્દ્વંદ્વ મૂળ શુદ્ધાત્મા,
સંગમેશ્વર અલૌકિક, બ્રહ્માંડી વિજય વિધાતા.

અસંયતિ ઉપદેશે, બાળક-બુઢા હરખાતાં,
ઉમરમાં પણ બાળક, વૃદ્ધ 'જ્ઞાન'માં થઈ જાતા.

અચરજ, અચરજ કળિયુગ, 'આ' અક્રમ મુક્તિદાતા,
જડ વાંકા, અપરાધી, આ જોઈને શરમાતા.

હૃદયકમળ નંદનવન, સત સમજણ સ્વ-પદ વર્તતા,
હસ્ત-કમળમાં 'અભય', જ્ઞાનેશ્વર 'સ્વરૂપ'-દાતા.

ગૂંચવેલી રકમનાં, ઈ કોયડા ઉકેલતા,
બ્રહ્માંડી સિદ્ધ વ્યાપક, 'આ' અકર્તા પરમાત્મા.

સ્વસ્તિક વંદે છે તે, આ પરગટ કેવળ આત્મા,
જય સચ્ચિદાનંદ 'ઈ', ભગવાન જાણ-જો નાભિમાં.

અશક્ય ગુણલા ગાવા, જ્યાં કાળચરણ પણ રુકતા,
મૂળ પુરુષ કલ્પાતીત, કોઈ ધન્ય ક્ષણે અવતરતા.

સત વિદેહે વિચરે, છે કેવળ આ પરમાત્મા,
શુદ્ધ 'વિજ્ઞાન' વિરાટે, ઝળકે છે જ્ઞાન પ્રકાશમાં. — દેહ...

